

E TOA TŌ'U METUA VAHINE

Mai te rahura'a o te ao, mai te 'ōmuara'a o te mau mea ato'a
Mana'o atu ra vau e, ua nati hia tō'u iho i te hō'e pūai e uru nei tō'u vārua
Horuhoru tō 'ā'au mehara, ma te uiui ia'u iho
« O VAI HO'I AU»

Iho mai nei te hia'ai i te 'itera'a e
Eaha ra teie e 'au'aha'ati tō'u manava?
E pi'i ānei tō te pi'i e haruru nei tō'u tino iti?
E i'oa ānei tō te mata'i e pūhi mai ra nā roto i tō'u 'āpo'o ihu?
E aura'a ānei tō te vai e hōtaratara nei e a'u tino?
Eaha mau ā teie taura e fero i tō pūfenua?
E Tahu'a rara'a anei tōna parau?
Eaha teie ta'i rirerire e 'oto'oto nei ia tōpatapata te vai?
E rohipehe tōna 'avei'a?
Eaha teie nau 'apu e pū'ohu ra tō'u ao?
E'ere ato'a teie nau 'apu i fa'ari'i ia Ta'aroa i te ora?
I na 'ō ai teie reo i roto ia'u
Ua riro 'oe ei 'ārere no te nānati i tāua ao e tō muri!!

Mata iho nei au i te ao ta'ata
E mata here aroha e te a'ia'i tei tupu
Inaha, mai te a'a e torotoro nei i roto i te pūfenua
Ua riro teie ao, e ao mahanahana
E ao muhumuhu 'ore
E ao mure 'ore

Inaha nei
Te 'ite nei au i teie mata fa'ari'i aroha
E mata'oa'oa
E mata marū
E mata hanahana
E mata 'ana'ana
E mata hanihani

E mata hiti tau 'ore

'Oia ho'i, e mata teie a tō'u metua vahine

Hiamate'oa, ua tupu te here i roto ia māua! Hiamate'oa e here fa'atau aroha!

Hiamate'oa e tāpa'o hau nō te ora!

Hiamate'oa e ta'ata au i teie nei!

Inaha ho'i,

Ua he'e ia Tīreo, ua he'e ia Mutu

Ua he'e rau ia Tīreo, ua he'e rau ia Mutu

Ua topa te hau o te ru'i

Rama atura o Maitu na hui tārava

Ia teniteni te Ao nui

Noho noa tō'u māmā here iti i pi'aiho ia'u

Nō te tāvai i te hinuhinu o to here

E te hanahana ri'i hau e

Mai tō'u 'āiura'a e tae roa atu i te taure'are'a ra'a

A'o noa 'oia nō te fa'a'ineine ia'u i teie orara'a e tia'i noa nei ia tāua

E orara'a ta'a 'ē

E orara'a teretere

E orara'a vitiviti

E orara'a hurihuri

E orara'a huritau

E ua tae i te hō'e te taime mana'o 'ore hia

Hō'e taime ha'apa'ora'a 'ore

Ua reva tō'u Metua vahine

Ua reva te pū o tō'u ora

Ua mo'e 'oia nō te hō'e ao matau 'ore hia

Aueeeeeee, aueeeee Māmā iti e!!!

Aueeeeeee te Toa o tō'u ora!!!

Ua mate, ua mate!!!

No te aha 'oe na reira mai ia'u

No te aha 'oe e vaiho mai ia'iu

No te aha 'oe e fa'aru'e mai ia'u

E te mau 'i o te fenua, te tai e te ra'i e

E te mau pūai o te ao nui

E te mau tia'i o te pō

Te vai anei i te hō'e rave'a

Nō te fa'ahoi mai te vārua o tō'u Metua here?

Aita, aita roa atu

Ua reva i te revara'a roa

I te revara'a nūnui

Ma'iri noa atu ai te tau

E farerei fa'ahou ā tāua

No reira,

Teie pōro'i

A po'ihere tātou i tō tātou mau metua vahine

A here i te here faito 'ore

A here te here 'oti'a 'ore

No te mea,

Rātou te pou o te ūtuafare

Rātou te tumu o te orara'a

Rātou te pū o te ora

'Outou te mau metua vahine tei 'āmui mai

I teie māhana

A fa'ari'i mai te tāpa'o nō te here e te aroha

Mā te ha'apa'o e te tura

'Ia ora na